

Il-Pittura fil-Knisja Parrokkjali u Kollegġjata ta' Bormla

(L-Ewwel Parti)

Il-pittura tal-knisja parrokkjali ta' Bormla nafuha lil tliet artisti, lil Ġużeppi Cali (1846-1930), lil Virgilio Monti (1852-1940) u lil Pawlu Camilleri Cauchi (1940-). Il-bidu taghha nafuh lill-pittur Ġużeppi Cali, li aktar minn 120 sena ilu ġie mqabbad mill-Kapitlu ta' Bormla biex ipitter il-koppla principali u l-pendenti taghha, il-kor, iż-żewġ kappelluni l-kbar (dawk ta' San Ġużepp u ta' Santa Katarina) u l-korsija (il-Volta).

Giuseppe Cali

Ghal Cali kienet sfida kbira ghax din il-pittura kienet l-akbar biċċa xoghol li kien ġie mqabbad biex jaghmel ghalkemm kien diġà pittur xi kwadri u apsidi ghal xi knejjes. Qatt qabel ma kien ghadu pittur koppla u saqaf shih ta' knisja. Il-knisja ta' Bormla kellha tkun l-ewwel wahda, wara dik tal-Kon-Katidral ta' San Ġwann, li kien se jkollha saqaf impitter u wisq aktar mill-istess pittur. F'din il-pittura Cali ried juri bla dubju ta' xejn il-hila tieghu kollha. Ried jissupera lir-rivali tieghu, kemm Maltin u barranin, fosthom lil Carlo Ignazio Cortis (1826c-1900), alliev ta' Ġ. Hyzler, lil Lazzaro Pisani (1854-1932), lil Attilio Palombi (1860c-1913), lil Pietro Gagliardi (1809-1890) u ohrajn biex jiġi aċċettat darba ghal dejjem mill-kummissjonanti Maltin bhala pittur ta' klassi u ta' livell gholi ghall-knejjes taghna. Cali laqa' l-isfida u hareġ ta' raġel; wera li kien artist kbir; ta' hila u hlewwa kemm fid-disinn, il-kompożizzjoni u l-kulur. B'din il-pittura huwa fetah triqat godda ghalih ghax wara ġie mfahhar u aċċettat u beda jiġi mqabbad jahdem



Giuseppe Cali
1846-1930

xoghlijiet ohra kbar kif naraw fil-knisja parrokkjali tas-Salvatur f'Hal Lija (1893); f'dik ta' San Duminku fil-Belt (1898); f'dik tal-Lunzjata ta' Hal Balzan; f'San Lawrenz tal-Birgu; f'San Frangisk il-Belt (1907); f'Santa Marija l-Mosta u f'ohrajn.

Il-Pittura ta' Cali

Din il-pittura hadimha biż-żejt; uħud minnha direttament fuq il-ġebbla u ohra fuq it-tila u wara mqieghda fil-post. Ix-xogħol kollu sar bejn l-1884 u l-1885. Kien jiġbor fih 54 biċċa, illum baqa' biss it-tliet kwadri tal-kursija, l-appostli tat-twieqi u l-erba' profeti tal-lunetti ta' taħt il-koppla u ohra (il-Papa Piju IX, Giovanni Duns Scotus u Santu Wistin) li kienet tqieghdet fl-awla kapitulari wara li saret il-pittura ta' V. Monti fl-1931. B'kolloz 20 biċċa; l-ohrajn inbidlu u maż-żmien intilfu. Flokħom saru dawk ta' Virgilio Monti li għadna ngawduhom.

It-Tema tal-Pittura

It-tema tal-pittura hija l-Waqgħa ta' Adam u Eva fid-dnub u l-Wegħda li Alla għamel għall-fidwa tal-bniedem permezz ta' Ġesù Kristu mwieled minn **Mara** mnisla mingħajr il-htija oriġinali (Marija Vergni). Cali esprima tajjeb hafna t-tema tiegħu f'sitt kwadri principali. Dawn kienu juru(1) l-Waqgħa ta' Adam u Eva fid-dnub u t-tkeċċija tagħhom mill-Ġnien ta' Eden; (2) il-Wegħda tal-Miġja tal-Messija mwieled minn Marija mnisla mingħajr dnub; (3) ir-Rebħa ta' Marija fuq Satana u t-telfien tiegħu; (4) l-Erezija; (5) il-Glorja ta' l-Angli u (6) it-Trijonf tad-Duttur tal-Knisja.


Fis-saqaf ta' kull tieqa pitter xbiha ta' appostlu u hekk naraw lil San Pietru u 'l San Pawl f'dak tal-kor; 'il San Ġwann u 'l San Andrija fil-kappellun ta' San Ġuzepp. Lil San Ġakbu, 'il San Filippu, 'il San Bartilmew, 'il San Matthew, 'il San Tumas, 'il San Xmun, 'il San Ġuda Taddew u 'l San Mattija nsibuhom fit-twieqi l-ohra.

Biex jgħaqqad dan il-komplex kollu tal-proġett, Cali dahhal ukoll diversi puttini sbieħ b'emblemi tal-Litaniya tal-Madonna.

Il-Koppla u l-Lunetti

Il-pittur Cali qasam l-iskutella tal-koppla fi tmien biċċiet u fihom pitter seba' angli li jissimbolizzaw is-Seba' Doni ta' l-Ispirtu s-Santu: l-Gherf, il-Fehma, il-Kunsill, il-Qawwa, ix-Xjenza, il-Pietà u l-Biża' ta' Alla. Fit-tmien felli għamel l-Adorazzjoni ta' l-Angli.

Il-pittura fil-pendenti (pennakki) ta' taħt il-koppla turina erba' figuri maestużi ta' ġmiel kbir. Dawn jiffiguraw (1) lil Mosè bis-serp taħt riġlejh, (2) lis-Sultan David idoqq l-Arpa u jgħanni Salmi ta' tifhir. F'din il-pittura naraw il-firma tal-pittur u s-sena meta tlestiet – **G. Cali 1884**, (3) lill-profeta Eżekjel narawh mistgħaġeb bit-thabbira tat-twelid tal-Messija




Isaija f'waħda mil-lunetti.

u (4) il-profeta l-iehor, Isaija b'nofs ilbies, jipprofetizza t-twelid tal-Messija. Biex nifhmu ahjar il-pittura f'kull wahda minnhom naraw in-numru tal-Kapitlu u tal-Vrus mill-Kotba Mqaddsa. Id-dekorazzjoni tal-knisja saret fuq id-disinni tal-Prof. Nikola Zammit (1815-1899).

Il-Pittur Virgilio Monti

Ir-rabta tal-pittur Virgilio Monti ma' Malta bdiet ftit wara l-bidu tas-seklu l-iehor, meta kien gie kommissjonat biex ipitter il-Kolleggjata ta' Sant'Elena, f'Birkirkara, Din il-pittura ntgħoġbot hafna u kellha tifhir kbir. Xoghlijiet kbar ohra tieghu huma s-soqfa tal-knisja tal-Patrijiet ta' Ġiezu fil-Belt; tal-Kolleggjata tax-Xaghra, Ghawdex u ta' Bormla. Minn fost il-kwadri li pitter insemmgħu biss it-titular ta' Santa Marija f'Had-Dingli u l-kwadru ta' San Pawl fil-parroċċa tan-Naxxar.




Virgilio Monti
1852-1940

Il-pittur Monti tharreg fil-pittura taht il-Prof. Pasqualini u ta' 20 sena digà kien jghin lil Mantovani fir-restawr ta' pitturi fil-Logġa tal-Vatikan. Huwa malajr kiseb isem ta' artist kbir u kien imfittex ghax-xoghlijiet sbieħ tieghu minn bosta bliet Taljani. F'Ruma pitter fil-knejjes ta' San Ġwakkin, f'ta' Santa Brigida, f'ta' San Carlo a Catinari, fl-Istitut *Figlie di Maria Ausiliatrice* u f'ohrajn. Halla xoghlijiet ohra f'San Leo u f'San Ġwann f'Carpinato u f'dik ta' Santa Marija Madalena f'Bologna, fil-knisja ta' San Ġorg ta' Milan u f'ta' San Stiefnu f'Ferrara. Ghandu xoghlijiet f'Londra, fi Spanja u fl-Irlanda. Dan biex insemmi biss fejn jinsabu xi uhud minnhom.

Monti f'Bormla

Għall-knisja tagħna Monti pitter hamsa u tletin (35) biċċa xogħol. Dawn narawhom fil-koppla – tmien (8) biċċiet; fis-saqaf tal-Kor u f'taž-żewġ kappelluni l-kbar – tliet biċċiet (3) u erbgha u ghoxrin (24) ohra nsibuhom fil-ġnub tat-twieqi. Kif digà għidna, din il-pittura kollha hadet post dik ta' Cali meta l-koppla u partijiet ohra tal-knisja kienu ġew dekorati mill-ġdid fuq id-disinnu taht id-direzzjoni ta' Abram Gatt (1863-1944); xogħol li sar fl-1929-30. Kien hemm il-hsieb li jsiru ohrajn.

Fis-saqaf tal-kor, Monti hallielna t-tifkira tal-Proklamazzjoni mill-Papa Piju IX tad-Domma tat-Tnissil bla tebgha ta' Marija. Fil-kappellun ta' San Ġużep għandna l-att erojku ta' meta Ġuditta rnexxielha taqta' ras Oloferni biex b'hekk helset il-poplu ta' Betulja mill-qilla tas-Sultan. Fil-kappellun ta' Santa Katarina naraw episodju erojku iehor – din id-darba r-Reġina Ester tidher quddiem is-Sultan Assweru u titolbu biex ma ssirx qerda mill-poplu Lhudi. Is-Sultan laqa' t-talba tagħha u hekk Ester bħal Ġuditta toħroġ rebbieha u tehles il-poplu tagħha.



Wieħed mil-lunetti tal-koppla ta' V. Monti.

Il-Koppla

Il-koppla hi maqsuma fi tmien partijiet u l-pittura tissimbolizza s-Seba' Doni ta' l-Ispirtu s-Santu. Kull waħda għandha kitba taħtha bil-Latin biex tfisser aħjar il-kwadru. Dawn huma l-Gherf (*Sapientia*), il-Fehma (*Intellectus*), il-Kunsill (*Consilium*), il-Qawwa (*Fortituder*), ix-Xjenza (*Scientia*), il-Pietà (*Pietas*) u l-Biża' ta' Alla (*Timor Domini*). Ma' dawn Virgilio zied kwadru iehor – dak li jissimbolizza l-inżul ta' l-Ispirtu s-Santu fuq l-Appostli u l-Madonna. Dan iġib tahtu kitba bil-Latin taqra *Dator Munerum*.

Il-Pittura tal-Ġnub u Taht it-Twieqi

Fuq kull ġenb tat-twieqi Monti pitter figura Biblika mit-Testment il-Qadim: Profeti u Persunaġġi Bibliċi oħra. Kollha b'isimhom taħthom. F'tal-kor insibu lil Anna u lil Eliżabetta, 'il Ġwakkin u 'l Żakkarija; fil-kappellun ta' Santa Katarina għandna erba' nisa,

lil Rebekka u 'l Susanna, il Sara u 'l Ruth. Fil-kappellun l-iehor naraw lill-Profeta Danjiel u 'l Gedeon, 'il Ġakobb u lil Izakk. Għall-korsija pitter lil Rakele u 'l Deborah, 'il Jahel u 'l Abigail, 'il Resfa u lil Levitiku, lil Malakija u lil Aġġew, 'il Sofonija u 'l Mikea, lil Hosea u 'l Ġeremija. Taht kull tieqa saret dekorazzjoni b'simboli u bi kliem Latin b'tifhir lil Marija Immakulata.

Minhabba nuqqas ta' spazju nkomplu darb'ohra dwar il-pittura ta' Camilleri Cauchi u oħrajn.

Biblijografija:

Bonnici Cali Rafel – *Cali G. Centenary Exhibition 1840-1946*.

Corriere Mercantile Maltese – 29.11.1884.

Fiorentino E. & Grasso L. – *G. Cali 1846-1930*.

Il Diritto di Malta – 01.01.1885.

Lehen is-Sewwa – 05.12.1931.

L-Immakulata 1929.

Malta – 29.11.1884; 13.12.1884.

Malta – 26.11.1929; 28.12.1930.

Rapa Refalo J. – *The Xagħra Monumental Church* – 1969.

